

Ya Pagsilingan sa sulat adti manga mangintu-uway dun ni Téssalonika

Ya tud na manga usip

Madég ya usip asini libru na maggagad sa anenganeng mayu pada to-o kalabetan ya pigsulat ni Pablo. Paninawun ya manga tubag adti 1 aw 2 Téssalonika. Awun uman nyakasulat na balawbalawan na kadég na manga sumisiling. Aw yan ya sambuk na tud na libru ini, na makatabang sa manga pastor aw manga magpalna-uway dun ni simbahan sa pagtagilan nilan sa kanilan pagpalna-u.

Ya pa-agi

1. Basaen muna ya Pagpa-ede' adti lapid (vii) taman ni lapid (x) na liblu yeiy, kay yan ya makatabang kanaten na kalabetan ya pagpakabetang na manga taga Téssalonika aw ya du-an na migsulat si Pablo kanilan sa ini na duwa ya sulat.
2. Basaen ya kadakula' na sulat na sallong pigpadala kanmu. Ya-i pagkalingawi na ya manga uluhan aw manga numero na birsikulu na wala' yan sulatan ni Pablo, manang pigsulat yan na eped na utaw na matas ya katadeng pada makatabang kanaten sa pagbasa tadun sa Bibliya.
3. Basaen salut ya kada tekap aw tubagen ya manga usip.

Ya manga usip sa Pagpa-ede' na awun ni lapid (vii - x).

1. Adti mapa paninawun ya syudad na Téssalonika.
2. Unu ya pagpakabetang na syudad yan?
3. Dakula' na syudad ya Téssalonika. Pila ya kadég na manga utaw na nyeya' dun dengan na paglaba' ni Pablo?
4. Singan manga utaw ya nyeya' dun ni Téssalonika?
5. Nyabatug ya tud ni Pablo dun ni pagpalna-u nan aw wala'?
6. Ananga' pig-indegan ni Pablo ya Téssalonika?
7. Ayin kadtu si Pablo pagkatigkas nan indegan ya Téssalonika?

8. Ayin si Pablo aw manga eped nan sa pagsulat nilan sa sulat yeiy adti manga taga Téssalonika?
9. Unu ya kaliman ni Pablo na palna-u kanilan sa pagliku' ni Kristu?



Sa dili' pa tubagen ya manga usip sa 1 aw 2 Téssalonika, basaen asini dalem “**Ya Pigpan-imo' na Manga Apostolés**” (Buhat) 17:1-10, pada kalabetan ya kya-agiyang nan Pablo sa tagna' nilan adti syudad na Téssalonika:

Si Pablo aw manga eped nan adti syudad na Téssalonika

¹ Na, pig-agiyang da nilan ya manga syudad na Ampipolis aw Apoloniya pasinan adti syudad na Téssalonika *, kay awun sinagoga na manga Judiyyu dun. ²⁻³ Pagdateng nilan, nyadtu si Pablo ni sinagoga aw syumeled sa katipun dun kay yan ya katanem nan. Aw seled na tulung ka simana, kada Allaw na Paglagdeng, migbilingbiling silan ya manga Judiyyu, law ni Pablo, “Si Jisus na pig-ubat-ubat ku kamayu, yan saba ya

Kristu.” Aw pigmatinaw nan kanilan lekat adti pigpasulat na Tyumanem asini muna na yan ya pigpalpa nan dadan na magti-is ya Kristu, aw matay, aw mataw lekat adti nyangkamatay. ⁴ Aw awun manga Judiyu na migpakanyeg kanan, aw nyagagad silan ni Pablo aw si Silas. Aw awun uman madég na nyangintu-u na Héntil na dadan da nyanimba sa Tyumanem, dala ya madég na manga kaubayan na pyangugnan na mangkalangkaw dun ni syudad.

⁵ Manang awun manga utaw na Judiyu na nyinga' kan Pablo aw si Silas, aw yanagaw migpantipun silan sa manga utaw na malat ya bet na gayed nyeya' adti palingki, aw madég ya eped na utaw na nyakasambuk kanilan, aw alag silan migpanggubut adti seled na syudad. Aw pigsulung nilan ya balay ni Jason kay iman na manga Judiyu aw yan ya pigbantukan ni Pablo aw manga eped nan aw kaliman nilan galu gaggaken adti asdangan na manga utaw. ⁶ Manang wala' nilan kita-a si Pablo. Yan baling ya pigleges nilan pya-agad si Jason aw manga eped na mangintu-uway, aw piggakgak nilan adti asdangan na manga magdumala sa syudad aw migdiklamu kanilan, “Ya manga utaw yeiy, migpanggubut silan pangkay ayin silan panaw, aw dyumateng da silan asini kanaten, ⁷ aw dyawat ni Jason adti balay nan. Gayed silan kunu miglong na awun sambuk na hari' na yan kunu si Jisus, aw yanagaw gayed ya kadég nilan nyatu sa manga sugu' na Impirador César.” ⁸ Pagdengeg na manga magdumala sa diklamu nilan, nyallek silan pagaw salut magubut ya syudad. ⁹ Yanagaw dyumawat silan sa piyansa kan Jason aw manga eped nan, aw pigpaluwa' da nilan.

¹⁰ Pagkagabi la yan, pigpapanaw na manga mangintu-uway si Pablo aw si Silas adti lunsud na Bériya. Pagdateng nilan dun, nyadtu silan ni sinagoga na manga Judiyu.

Ya manga usip sa “Pigpan-imo' na Manga Apostolés” (Buhat) 17:1-10

1. Pagseled ni Pablo adti sinagoga dun ni Téssalonika, unu ya pig-imo' nan? (birs. 1-2)
2. Unu ya pig-ubat ni Pablo sa manga utaw dun ni Téssalonika? (birs. 3)
3. Sa pagdengeg nilan sa pag-ubat-ubat ni Pablo, unu ya pig-imo' nilan? (birs. 4)
4. Singan ya nyinga' kan Pablo aw si Silas? Ananga' yan?
5. Ananga' pigtipun na manga Judiyu ya manga utaw?
6. Unu ya kyagamakan ni Jason aw manga eped nan? (birs. 6-9)
7. Ayin da kadtu si Pablo aw si Silas? (birs. 10)

Ya manga usip sa 1 Téssalonika

Kapitulu 1

Basaa ya 1 Téssalonika 1:1-10

Basaa salut ya 1:1

1. Singalan ya manga eped ni Pablo pagsulat nan sa surat yeiy?
2. Singan ya manga utaw na pagsulatan nilan?

Ya pagpangintu-u na manga mangintu-uway dun ni Téssalonika

Basaa salut ya 1:2-5

1. Singan ya pigpasalamatan ni Pablo adti Tyumanem?
2. Unu ya kalikit na panawagtawag ni Pablo adti Tyumanem asuntu sa manga mangintu-uway? (birs. 2)
3. Migpasalamat si Pablo adti Tyumanem asuntu kanilan. Unu ya manga kya-anenganengan nan adti kanilan? (birs. 2-3)
4. Si Pablo miglong adti manga mangintu-uway na pigpamalli' na Tyumanem. Unu ya kyinita' ni Pablo adti kanilan na yan ya magmatinaw sa pagpangintu-u nilan? (birs. 3)
5. Unu ya nya-imo' na Ispiritu adti kanilan? (birs. 5)
6. Unu ya kyinita' na manga mangintu-uway adti kan Pablo aw manga eped nan? (birs. 5)

Basaa salut ya 1:6-10

1. Ananga' magleya ya manga mangintu-uway dun ni Téssalonika pangkay dakula' ya pamulayam kanilan? (birs. 6)
2. Unu ya manga du-an na nya-imo' silan pundinganan adti manga mangintu-uway dun ni probinsiya na Macédoniya? (birs. 6-8)
3. Ayin taman kabekkal ya ubat-ubat sa pagpangintu-u nilan? (birs. 8)
4. Unu ya pagpangintu-u nilan asini muna aw ya pagpangintu-u nilan adun? (birs. 9)

5. Unu ya pigtagadan nilan na awun ma-imo' adti kamoliyan na allaw? (birs. 10)

Kapitulu 2

Ya bet ni Pablo aw manga eped nan adti syudad na Téssalonika

Basaa ya 1 Téssalonika 2:1-20

Basaa salut ya 2:1-4

1. Unu ya kyagamakan ni Pablo aw ka-epedanan nan adti Pilipos? (birs. 2)
2. Balawbalawan kun unu ya tud ni Pablo dun ni Téssalonika. (birs. 3)
3. Singan ya nyamene' kan Pablo sa un nan paglongun adti manga utaw? (birs. 4)
4. Unu ya kaliman ni Pablo? Aw unu ya dili nan pagkaliman? (birs. 4)

Basaa salut ya 2:5-12

1. Unu ya bet ni Pablo talana nan dun ni banwa na Téssalonika? (birs. 5-7)
2. Unu ya kadakula' na ginawa ni Pablo adti manga taga Téssalonika? (birs. 8)
3. Pig-unu ni Pablo ya pagpakita' sa ginawa nan adti kanilan? (birs. 9)
4. Unu ya kyinita' na manga utaw adti Téssalonika sa bet ni Pablo? (birs. 10-12)
5. Pig-unu ni Pablo ya paggagad sa manga mangintu-uway? (birs. 12)

Basaa salut ya 2:13-16

1. Unu ya pigpasalamatan ni Pablo adti Tyumanem? (birs. 13)
2. Unu ya pagpakabetang na manga mangintu-uway na taga Téssalonika? (birs. 14)
3. Singan ya pigsilingan ni Pablo sa manga mangintu-uway dun ni Téssalonika?
Ananga' yan? (birs. 14)
4. Singan ya mig-alilin kan Pablo aw manga eped nan adti syudad na Téssalonika?
(birs. 15)
5. Ananga pig-ampangan na manga Judiyyu ya pag-ubat-ubat ni Pablo? (birs. 16)

Ya kalim ni Pablo lumiku' adti syudad na Téssalonika

Basaa salut ya 2:17-18

1. Asini manga birsikulu ini, unu ya ginawa ni Pablo adti manga mangintu-uway dun ni Téssalonika?
2. Unu ya pig-imo' ni Satanas? Sa kamayu anenganeng, ananga' yan?

Basaa salut ya 2:19-20

1. Ananga' migleya si Pablo aw manga eped nan?
2. Unu ya kakawasan na piglong ni Pablo adti manga mangintu-uway, “Kamu ya ma-imo' palangad korona nami adti asdangan ni Jisus”? (Tanawun uman ya footnote adti dalem na lapid 7.) Sa kamayu anenganeng, kun asini kanaten si Pablo, maynan uman ya paglongun nan kanaten?

Balawbalawan:

1. Balawbalawi mayu kun unu ya imo-unun ni Pablo aw ka-epedanan nan.
2. Madyaw aw malat ya kya-agiyang nilan? Balawbalawi aw anenganenga mayu.

Kapitulu 3

Ya pagpadala kan Timotiyo adti Téssalonika

Basaa 3:1-5

1. Unu ya byati' ni Pablo asini manga birsikulu?
2. Ananga' pigsugu' ni Pablo si Timotiyo adti Téssalonika?
3. Asini surat adti manga taga Téssalonika, unu ya dadan pigpa-edé' ni Pablo kun singan si Timotiyo? (birs. 2)
4. Unu ya piglong ni Pablo adti mangintu-uway sa un dumateng kanilan? (birs. 3-4)
5. Singan ya magpasuway sa bagu mangintu-uway?

Basaa 3:6-10

1. Sa pagliku' ni Timotiyo adti kan Pablo aw ka-epedanan nan, unu ya pig-ubat nan kanilan?

2. Pagdengeg nilan sa pig-ubat ni Timotiyo, unu ya byati' nilan?
3. Unu ya pigpanginayu' ni Pablo adti kanan Tyumanem kada allaw aw gabi?

Basaa 3:11-13

1. Unu ya pigsekat ni Pablo adti Tyumanem?
2. Unu ya pyanawagtawag ni Pablo adti Tyumanem sa manga mangintu-uway?
3. Kun lumiku' si Jisus lekat adti tas na langit, singan ya manga eped nan?

Kapitulu 4

Ya bet na utaw na nyakatutuk sa Tyumanem

Basaa 4:1-8

1. Unu ya pigpalna-u ni Pablo adti manga utaw dun ni Téssalonika sa manga bet na manga nyangintu-u?
2. Unu ya katundanan ni Pablo na migpalna-u sa maynini na imo-unun? (birs. 1-2)
3. Ananga' migpadeleg si Pablo migdasig kanilan adti madyaw na imo-unun?
4. Unu ya atag nilan galu adti Tyumanem? Kun pig-atag da nilan adti Tyumanem, unu ya awun nilan imo-un? (birs. 3-4)
5. Ananga' dili' nilan silingan ya manga utaw na wala' paka-ede' sa Tyumanem? (birs. 5-6)
6. Unu ya datengan na utaw na malat ya imo-unun nan siling na utaw na wala' pangintu-u? (birs. 6)
7. Ananga' pigpamalli' kitadun na Tyumanem? (birs. 7)
8. Kun kyeleán na utaw ya palna-u ni Pablo, singan pa uman ya pigkeleán nan? (birs. 8)

Basaa 4:9-12

1. Unu ya palna-u ni Pablo sa paggaginawaáy na manga mangintu-uway? (birs. 10)
2. Unu ya dengeg tadun kun maggaginawaáy ya kadég tadun na nyangintu-u?

(birs. 11-12)

3. Ananga' kaliman ni Pablo na dalugun nilan ya maynan na imo-unun? (birs. 12)

Balawbalawan tadun ya palna-u lekat adti 3:1 taman adti 4:12.

Ya pagliku' ni Kristu aw ya datengan na mangintu-uway

Adun silingan tadun ya 4:13 taman adti 5:28.

Basaa 4:13-18

1. Wan ya pigpa-ede' na manga birsikulu ini?
2. Kun matay ya sambuk na utaw na nyangintu-u, ananga' dili' magkalat ya ginawa tadun siling na manga utaw na wala' pangintu-u?
3. Unu ya imanen tadun? (birs. 13-14)
4. Unu ya ma-imo' sa pagliku' ni Jisus lekat adti tas na langit? (birs. 14)
5. Unu ya kita-en aw unu ya denggen kun lumiku' si Jisus? (birs. 16)
6. Singan ya manga utaw na un ma-engat adti labun? (birs. 17)
7. Unu ya kadugay na mag-iyeped da kitadun si Jisus?

Balawbalawan: Basaa uman 1:3 na migpa-ede' sa pag-iman na manga utaw na nyangintu-u. Balawbalawan ya pag-iman tadun yeiy aw ya pigpa-ede' asini kapitulu 4, birsikulu 17. Ya pagka-ede' sa pagliku' ni Jisus, na yan ya makalala kanaten?

Kapitulu 5

Basaa 5:1-7

1. Asini pagpa-ede' ni Pablo sa pagliku' ni Jisus, unu ya alimbawa' na piglong nan?
2. Unu, ka-ede-an tadun kun kinunu ya tengteng kamoliyan na allaw?
3. Lista ya manga piglong asini birsikulu tepad sa ise' na kalalamdag aw ise' na mangitngit?

Basaa 5:8-11

Ya manga nyangintu-u kya-ilawan da na tingeg na Tyumanem.

1. Unu ya pigdasig ni Pablo na imo-un na mangintu-uway?
2. Unu ya pigpundanganan ni Pablo adti mangintu-uway asini pagpalna-u nan kun unun nilan ya pagtameng sa pagka-utawun nilan?
3. Ubat-ubatan ananga' dili' pamulayaman ya mangintu-uway adti kamoliyan na allaw?
4. Unu ya pig-iman na mangintu-uway adti kamoliyan na allaw?

Ya manga moli na pamene' ni Pablo

Basaa 5:12-15

Nyatag si Pablo sa sugu' adti manga mangintu-uway dun ni Téssalonika aw adi kanaten uman.

1. Singan ya piglongan sa sugu' yeiy aw singan ya un tadun basaa? Aw ananga' tadun imo-un yan?
2. Unu ya madyaw na imo-un adti manga eped tadun na mangintu-uway? (birs. 13)
3. Unu ya pigtulada' ni Pablo adti manga utaw na dili' malim magtalabahu?
4. Unu uman ya pigtulada' ni Pablo sa manga mangintu-uway na nyampakasungkul adti pagpangintu-u nilan?
5. Unu ya imo-un tadun kun pakalaten kitadun?
6. Ayin galu imo-a na mangintu-uway ya madyaw na imo-unun?

Basaa 5:16-18

1. Ubatan mayu kun unu ya manga pagkaliman na Tyumanem na imo-un na manga mangintu-uway.

Basaa 5:19-22

1. Adti kamayu anenganeng, unu ya manga alimbawa' na manga utaw na magpateneng sa imo-unun na Ispiritu?
2. Kun magpalna-u ya utaw, unun tadun ya pagka-ede' kun ya palna-u nan lekat adti Ispiritu na Tyumanem aw dili'?

Basaa 5:23-28

1. Unu ya kaliman ni Pablo na imo-un na Tyumanem adti manga mangintu-uway dun ni Téssalonika?
2. Unun tadun ya pagka-ede' na un tumubag ya Tyumanem sa pigsekat ni Pablo?
3. Unu ya piglong ni Pablo adti manga mangintu-uway asini birsikulu 25-28?

Balawbalawan:

Lekat adti kapitulu 4:13 taman adti kapitulu 5:28, yan ya palna-u ni Pablo adti manga mangintu-uway kun unu ya imo-unun tadun asuntu na awun lumiku' si Jisus.

1. Unu ya palna-u ni Pablo sa un ma-imo' adti manga nyangkamatay?
2. Unu ya palna-u ni Pablo sa pagtagilan aw pagtagad tadun sa pagliku' ni Jisus?
3. Asini palna-u ni Pablo, unu ya madyaw tadun imo-un adti manga utaw na maggagad kanaten dun ni pagpangintu-u tadun, aw adti ka-epedanan tadun na nyangintu-u aw kadég na manga utaw?
4. Unu ya kya-ede-an da tadun sa pig-imo' na Ispiritu na Tyumanem adti manga mangintu-uway?
5. Anenganenga, unu ya pigsekat ni Pablo adti Tyumanem sa manga mangintu-uway dun ni Téssalonika?
6. Unu ya pigsekat ni Pablo adti mangintu-uway na awun nilan panawagtawagan adti Tyumanem?